


# గూడు - గోడు

-విశాల. కే.

‘ఎప్పుడు ఖాళీ చేస్తున్నారు’ హనుమంతరావు  
సూటిగా అడిగాడు ఏకాంబరాన్ని.

గొంతులో పచ్చివెలక్కాయ  
పడినట్లుంది ఏకాంబరంకి. భావ  
రహితంగా చూశాడు.



‘ఇంకో నెల్లోపు ఖాళీ చెయ్యాలి’ ఖచ్చితంగా  
చెప్పాడు.

‘ఇల్లు వెతుకుతున్నాం... దొరకలేదు’ సంజా  
యిషిగా చెప్పాడు ఏకాంబరం.

“బావుంది.. నేను వేరే ఇల్లు కూడా  
వెతికిచూపించాలా?”

ఆయన మనసు చివుక్కుమంది. తను ఏనాడూ  
అద్దె బకాయి పడలేదు. రంచనుగా మొదటి తారీకున  
అద్దె చెల్లించేవాడు. పదేళ్ళుగా ఉన్న అనుబంధాన్ని  
తెంపేస్తూ ఇంటి ఓనరు వానరుడిలాగా ప్రవర్తిస్తూ  
న్నాడు.

“చూడండి హనుమంతరావు గారూ.. పదేళ్ళుగా  
ఈ ఇంట్లో కాపురం చేస్తున్నాం. ఏరోజూ మీక  
ఇబ్బంది కలిగించలేదు. మీరు ఎన్నిసార్లు అద్దెపెంచిన  
కిమ్మనకుండా ఇచ్చాం.. అటు వంటిది మానవత్వంతో  
కొంత టైం ఇవ్వలేరా?” అవేదనతో అడిగాడు.

“నిజమే కానీ మా కొడుకూ కోడలూ ఈ ఊరికి వచ్చేస్తున్నారు. మా అబ్బాయికి బ్రాన్స్ ఫర్ అయింది. వచ్చేనెల ఇక్కడికి వచ్చేస్తున్నామని రాశారు. మా పోర్స్ ఇరుకవుతుంది. వాళ్ళు సామానుతో వచ్చేస్తున్నారు. మా కవసరమని ఖాళీచేయమన్నా తప్పేనా”.

ఇక్కడ తప్పొప్పుల ప్రశ్నకాదు కావల్సింది. మానవతా దృక్పథం చెప్పారు ఏకాంబరం.

‘అందుకే గదా ఇన్నిసార్లు చెబుతోంది.’

“సరే! ప్రయత్నిస్తామండీ.. పొమ్మన్నా పోకుండా ఉండటానికి నేనేం అంతచేతకానివాణ్ణి కాదు.. కాని మీరు అద్దె పెంచాలనుకుంటే చెప్పండి ఎంతో..”

‘అబ్బా! అద్దెకాదండి సమస్య... ఇల్లుకావాలి’ వెళ్ళాడు హనుమంతరావు.

“మామగారూ... ఆయన్ని ఎందుకంత బతిమాలు తారు? ఇంకో ఇల్లు చూసుకుని పోదాం” కోడలు మీనాక్షి సలహా ఇచ్చింది.

అదకాదమ్మా! అబ్బాయి చూస్తూనే ఉన్నాడు కదా.. అద్దెలు విపరీతంగా పెరిగిపోయాయి. అది కూడా అడ్వాన్సు బుకింగ్ లో జరిగిపోతోంది. ఇది అన్నిటికీ సెంటర్ లో ఉన్న ఇల్లు. ఈ సౌకర్యం మరేచోట రాదు కదా!” నిట్టూర్చారు ఏకాంబరంగారు.

“కాని... ఆత్మాభిమానం చంపుకుని ఇలా ఎన్నినెలలు”

“కోర్టుకుపోతే స్టే ఇస్తారమ్మా.. కాని అది నాకు మంచిపని అనిపించదు. ఈరోజు నుండి నేను కూడా ప్రయత్నిస్తాను... కాని టౌనులో ఇళ్ళు దొరకడం కష్టం. దొరికినా అద్దె భరించి నెట్టుకురావడం కష్టం..”

“ఫర్వాలేదు... ఊరికి దూరంగానే పోదాం...”

“కాని.. అమ్మాయికి కాలేజీకి దూరం.. అబ్బాయికి ఆఫీసుకి దూరం.. ఏదికావాలన్నా టౌన్ కి రావాల్సి ఉంటుంది.”

“తప్పదు... జీవితంలో చేసిన పొరపాటుకు...” మీనాక్షి మాటలు మింగేసి లోనికెళ్ళింది.

ఆమె మాటలు ములుకుల్లా గుచ్చుకున్నాయి. బాదం చెట్టుకిందకొచ్చి కూర్చున్నాడు. చల్లదీసింది! ఎంతో హాయిగా ఉంది. ఆ నీడకోసమే ఇన్ని తిప్పలు పడాల్సి వస్తోంది.

తలమీద ఏదో పడినట్టయింది. చేత్తో తడిమి చూసుకున్నాడు- కాకిరెట్ట!

కోపంగా తలెత్తి పైకి చూశాడు.

ఓ కాకి ముక్కుతో పుల్లను కరుచుకుని



“నేను ఇరవై ఏళ్ళు తపస్సు చేసినా లాభం లేకుండాపోయిందోయ్”

“అంటే దేవుడు ప్రత్యక్షం కాలేదా!”

“దేవుడే ప్రత్యక్షం అయ్యాడు. రంభో... ఊర్వశీ, మేనకో ప్రత్యక్షం కాలేదనే నా బాధ”

-చుక్కల గోపిచందర్

మహాబూబాబాద్

వరంగల్ - జిల్లా

చెట్టుకొమ్మపైన వాలి ఉంది. ఎదురుగా కొంత తయారైన కాకి గూడు.

‘ఛీ! ఛీ! వెధవకాకి. గూడు కడుతున్నది. రేపన్నా దీన్ని పడగొట్టాలి.’

హనుమంతరావుకు విశ్వాసంలేదు! తన దగ్గర అవసరార్థం చాలాసార్లు అప్పుకూడా తీసుకున్నాడు. వడ్డీ ఇస్తానన్నా తను తీసుకోలేదు. చివరికి ఇప్పుడు అంత నిర్ణయంగా ఇంట్లోంచి వెళ్ళిపోమ్మంటున్నాడు.

“అయ్యో! ఇక్కడున్నారా?” శకుంతలమ్మ వెతుక్కుంటూ వచ్చింది కాఫీ గ్లాసుతో.

“ఊ! ఆ హనుమంతరావు చూడూ.. ఎలా పికలమిద కూర్చున్నాడో ఇల్లు ఖాళీచేయమని తన బాధవెళ్ళబోసుకున్నాడు.

“అంటాడు అంటాడు ఇల్లు తనదికదాన్న దీమా!”

“ఎన్నివేలు ఇచ్చాను. ఇల్లును ఎంత బాగుచేసుకున్నాం.. ఎన్నిచెట్లను నాటి పెంచాను... ఇప్పుడు ఇల్లు కావాలి అద్దెంట్ గా ఖాళీ చేయమంటున్నాడు.”

“మీ పిచ్చిగాని.. ఎన్నాళ్ళున్నా.. ఎంతచేసినా.. అద్దె ఇల్లు సొంతమవుతుందిటండీ?” కళ్ళు తుడుచుకుంటూ చెప్పింది శకుంతలమ్మ తోటవంక చూస్తూ.

“నా మాటవిని ఓ ఇల్లు కట్టుకుని ఉంటే ఈనాడు ఇలా వీధిన పడాల్సిన రోజు వచ్చేది కాదు” శకుంతలమ్మ పాతరోజులు గుర్తు తెచ్చుకుంటూ నిష్కారమాడింది.

“అదికాదే! అప్పుడు ఇంతలేసి అద్దెలేవు.. అద్దె ఎంతికి ఇంత డిమాండ్ ఉండేదికాదు.. ఇంటి వాళ్ళకు ఇంత ఉండేదికాదు” చెప్పాడు

ఏకాంబరం.

కాసేపటికి వాడిపోయిన మొహంతో రఘురాం వచ్చాడు ఇంటికి. ఇళ్ళకోసం సెలవుపెట్టి తిరి అలిసిపోయాడు. ఏవీ సౌకర్యంగా లేవు. ఒకటి అలా ఉన్నా అవి తమ స్త్రోమతలో ఉండడంలేదు.

“బాబూ! రఘూ! ఇవ్వాళ కూడా హనుమంతరావు వచ్చి గుర్తుచేసిపోయాడు” ఏకాంబరం కొడుకు నుద్దేశించి చెప్పారు.

“గంగలో దూకమను.. ఇల్లు దొరకడం లేదు. ఇది వదిలామంటే ఇంత సెంటర్ లో దొరకదు”

“నిజమేరా! అలా అని అతనికి ఇబ్బంది కలిగించకూడదుగా” శకుంతలమ్మ అంది.

“ఏంటమ్మా! మనం ఊరికే ఉంటున్నామా? అద్దెకే?”

ఏకాంబరం గారు రిటైరయి రెండు సంవత్సరాలయింది. ఉపాధ్యాయ వృత్తిలో మంచిపేరు సంపాదించుకుని రిటైరయ్యారు. ఆయన అల్లు సంతోషి.. ఏరోజు తిండి ఆరోజు ఉంటేచాలు! అలాగే, అసౌకర్యం కలగనంత వరకూ అద్దె ఇంట్లో జీవితం గడిపేశారు.

కాని ఇవ్వాళ వీధినబడి అద్దె ఇళ్ళకోసం మొదలు పెట్టాక తాను ఎంత తెలివి తక్కువ పనిచేసిందీ అర్థమైంది.

తెలివి తక్కువ వాళ్ళు ఇళ్ళు కష్టపడికడితే.. తెలివిగల వాళ్ళు సుఖంగా కాపురం చేస్తారన్న సామెత ఆయనకు ఒంట బట్టింది.

పాతిక సంవత్సరాల క్రితం పిత్రార్థితం.. అమ్మితే ఓ ఇరవై వేలు చేతికందింది. అప్పట్లో ఒక ఇల్లు కొనమని.. లేక కట్టమని శ్రమితి పోరుపెట్టింది.

కాని ఆమెను తెలివి తక్కువ దాని కింద లెక్కేసి ఆ సలహా పాటించక ఫిక్స్ డిపాజిట్ లో వేశాడు భవిష్యత్ లో పనికొస్తుందని.

కానీ ఆనాడు తమ రూపాయి విలువ ఇంతగా పడిపోతుందని ఊహించలేదు.. ఎంత వడ్డీతో ఇచ్చినా ఇప్పుడు ఫిక్స్ డిపాజిట్ కు స్థలం కూడా రాదు.

కానీ ఆ కాలంలో కొత్త ఇల్లు అమ్మకానికొస్తే.. భంగపడినా తనుకొనలేదు.. ఇప్పుడది ఆరు లక్షల ఖరీదైంది.

వెతికి వెతికి శోషవచ్చింది కాని ఇల్లు దొరకలేదు. “అమ్మాయి రాదా! ఇక్కడెక్కడా ఇళ్ళులేవమ్మా! నువ్వు బస్సులో రాగలిగితే ఔట్ స్కర్చ్ కు వెళ్దాం!

మంచి ఇల్లు దొరుకుతుంది అద్దెకూడా తక్కువ ఉంటుంది!”

పోను పోనూ.. మంచినీటికి కరువు, గృహవసతికి కరువు! ఆఖరికి స్వచ్ఛమైన గాలి కూడా దొరకడం లేదు.

కలికాలం కాదు - కల్తీకాలం!

పెరుగుతోన్న జనాభాతోపాటు- తరుగుతోన్న ముందుచూపు కూడా మానవాళికి శాపంలా తయారైంది.

ఆయనకు తనకంటే తన పూర్వీకులు హాయిగా బతికినట్లు తోచింది. అదృష్టవంతులు.

చికాకుగా పచార్లు చేస్తూంటే జీవిత భీమా ఏజెంట్ వచ్చాడు. పట్టుకుంటే బంకలా పట్టుకుంటాడు.

“ఎంసార్! కులాసానా!!”

“ఏదో నీ దయవలన”

“అబ్బాయి లేదా?”

“బయటకుపోయాడు... ఎందుకు?”

“జీవిత భీమా చేస్తాడేమోనని”

ఏకాంబరానికి కోపం వచ్చింది. వేళకాని వేళ వచ్చి పాలసీ కోసం పాకులాడతాడు.. బాగా బుద్ధిచెప్పాలనుకున్నాడు అతనికి.

“సరే! నువ్వు ముందు ఒక సాయం చెయ్యి!”

“ఒకవంతు కట్టమంటారా?”

“షే! అదికాదు - మాకు అర్జెంట్గా ఓ ఇల్లుకావాలి

- అద్దె తక్కువలో ఉంటే మంచిది”

“ఇంకా ఎన్నాళ్ళు ఉంటారండీ?”

“షటప్! గెటోట్!” కోపంగా అరిచాడు.

“ఐ మీన్! మీరు ఇంకా ఎన్నాళ్ళు ఇలా అద్దె ఇళ్ళల్లో ఉంటారండీ అనీ -అంటే అంతకు మించి దురుద్దేశ్యంలేదు”

“అయితే చెట్టు క్రింద ఉండమంటావా?”

“కాదండీ మీరు ఈ అంటే అబ్బాయి గార్ని ఇంటి అప్పు మంజూరు చేయిస్తాను”

“ఎవరు బాబూ! అంత ఉదారులు?” ఎగతాళిగా అడిగాడు.

“ఎల్లయ్ సీనే! మీరు అద్దెకట్టేది అప్పువడ్డీ కింద కట్టండి - అసలు తీర్చడానికి పాలసీ తీసుకోండి- ఫినిష్! అంతే!” ఇంకో అరగంట క్లాసు తీసుకున్నాడు. అతన్ని వదిలించుకోవడం కష్టమైపోయింది.

“మామగారూ! ఇంకా ఎంతకాలం అద్దె కొంపల్లో ఉందాం?” నిష్కారంగా అడిగింది కోడలు -

నిజానికి ఆ జంటకు సరైన సౌకర్యాలు లేవు. ఓ ఇరుకు గదిలోనే జీవితం వెళ్ళబుచ్చాల్సి వస్తోంది.

కడుపులో ఓ నలుసు పెరుగుతోంది. అప్పుడు ఇల్లు ఇంకా ఇరకాటమవుతుంది.

“ఇప్పట్లో ఇల్లు మన తాహతుకు మించినపని కట్టలేం-”

“మీరలా అనుకుని భయపడే ఇలాకొంపా గోడూ లేకుండా చేశారు” తన నిరసన తెలియచేసింది కోడలు.

“నిజమేనండీ.. మీరు అప్పుడు అప్పు తెచ్చికట్టినా ఈపాటికి తీరిపోయి ఇల్లు మనస్వంత మయ్యేది.”

చెప్పింది భార్య శంకుతల.

“పిచ్చిదానా ఏది శాశ్వతమే? మనం ఎల్లకాలం ఈ లోకంలో ఉంటామా ఈ మూణ్ణాళ్ళ ముచ్చటకు ఎందుకు బాధపడతావు?” మెట్టవేదాంతం వల్లించారు.

కాకులు విపరీతంగా గోలచేస్తున్నాయి బాదం చెట్టు మీద.

ఏకాంబరం గారు లోపలి నుండి ఓ పెద్ద వెదురు బొంగు బాదం కాయలు కోసేది తెచ్చారు.

వెదురు కర్రతో కాకుల్ని అదిలించారు. కాకిగూడు పై కొమ్మపైన ఉంది.

ఓ పట్టాన వెదురు బొంగుకు అందడం లేదు.. కాని దాన్ని అందుకోవాలని ప్రయత్నిస్తున్నారు.

“నాన్నా! ఏం చేస్తున్నారు?” అప్పుడే వచ్చిన రాధ అడిగింది.

“కాకి గూడమ్మా! ఒకటే గోల - తీసేద్దాం ” చెప్పారు.

“తప్పు నాన్నా! అది ఎంతకష్టపడి కట్టుకుందో దానిని తీసేస్తావా? పాపం కదా నాన్నా! మున్ముందు దానిపిల్లల్ని ఆ గూట్లో పెట్టి పెంచుదామనుకుందేమో” జాలిగా అంది రాధ!

“కాని ఇంకెక్కడా చోటు దొరకనట్లు - మన దొడ్లోనే - మన బాదం చెట్టు మీదే...”

“అగు నాన్నా! మనదొడ్లోనా? మనబాదం చెట్టా?? ఈ ఇల్లు మనదా? నువ్వు కాకిగూడును కూలదోసి ఆ కాకుల్ని గూడులేని పక్షుల్ని చేస్తున్నావు - ఆ ఓనరు మనల్ని బయటకు తరిమి ఇల్లు లేని వాళ్ళను చేస్తున్నాడు?”

“ఎంటి నీ పిచ్చి? కాకులతో మనకి పోలికేంటి?”

“అవును నాన్నా! మనకేం పోలిక! వాటికున్న తెలివి మనకెక్కడిదీ. పెళ్ళి చేసుకుంటాం - పిల్లల్ని కంటాం - కాని గూడుకట్టుకోం - అవి అలాకాదే! జతకట్టగానే గూడు కట్టుకుంటాయి! మనకంటే కాకి నయం నాన్నా! కనీసం పిల్లల్ని పెంచాలని కాకి గూడు కట్టుకుంటుంది - దానికి సొంత గూడు ఉంది. మనకి లేదు నాన్నా” అంది రాధ!

రాధ ఘోష గూడులేని పక్షుల గోడూలా వినిపించి ఏకాంబరంగారు నిరుత్తరుడయ్యారు..! ★

-విశాల. కె

వైఫాఫ్:విజయప్రసాద్  
ఏ.వి.ఓ.జీవిత భీమా సంస్థ,  
మేడం కాంపౌండ్,  
కర్నూలు - 518 002.

## పరిచయం

పేరు : కోపల్లి (తెన్నేటి) విశాల  
నివాసం : తెన్నేరులో పుట్టి విజయవాడలో పెరిగాను.  
చదువు : ఎమ్మె., ఎమ్మెడ్.  
ఉద్యోగం : శ్రీ సత్యసాయి విద్యానిలయంలో టీచర్ని.  
శ్రీవారి ఉద్యోగ రీత్యా ప్రస్తుత నివాసం  
కర్నూలులో. శ్రీవారు కూడా రచయితే.

రాసే, కథకు సాంఘిక ప్రయోజనం ఉండాలని ఆశిస్తాను.

కథలకు పెద్దపీటవేసి కొత్త, పాత, తరతమ భేదాలను పాటించకుండా మంచి రచనలను ప్రోత్సహిస్తాన్న అమ్మత్ కిరణ్ సంపాదక వర్గానికి ముఖ్యంగా అమృతలత గారికి నా అభినందనలు. బహుమతి ఇచ్చిప్రోత్సహించినందుకు కృతజ్ఞతలు.



-కోపల్లి విశాల